



۳۱/۰۱/۲۰۱۷



عبدالحي حبيبي

په اتلسم قرن کي ځيني افغاني سفيران

تر ۱۱۶۰ هـ کال را وروسته چي احمدشاهي افغاني شهنشاهي په افغانستان کيني جوړه سوه، نو د کندهار د دربار سياسي روابط هم له ماتحتو حکومتو سره په سند او ډهلي او پنجاب او کلات کيني موجود وه، او په خراسان کيني هم د نادرشاه افشار دکورنۍ شاهان دافغاني سلطنت تر حمايت لاندي وه، د بخارا د شاهانو سره هم دغسي سياسي دوستانه اړيکي نښتي و.

تر هغه ځايه چي ماته معلوم دی، د احمدشاهي دربار يو وکیل د سند د ميرانو په دربار کيني مقرر و چي د هغه ځای د داخلي امورو نگراني به ئې کوله او هغه پيښي چي هر کال به له سنده څخه احمدشاهي دربار ته راليرل کيږي د دغه سفير په وسيله به رارسيدی او د سند ميرانو به يو خپل سفير په کندهار کيني درلود.

تر ۱۱۶۱ هـ کال وروسته د سند ميريان نور محمد يو سفير احمد شاهي دربار ته استولی و چي نوم ئې بهايي خان کلهوره و او تر ده وروسته نو دغه سفارت شيخ محمد محفوظ سرخوش ته سپارلی سوی و، او بيا نوڅوکاله مسلسل گډومل هندو دسند دميرانو له خوا د کندهار په دربار کيني سفير و، چي دده په ذريعه دسند ميران رسماً دکندهار له درباره منل کيده، او دوي ته به القاء او خلعتونه ورکول کيدل.

په ۱۱۶۷ هـ کال چي دسند مير محمد مرادياب خان اميرسو، نو د احمدشاهي دربار د گډومل سفير په واسطه ده ته د سريلند خان لقب ورکړه سو، او د احمدشاه بابا له خوا اسمعيل خان پني د سند په دربار کيني رسمي نماينده مقرر سو، او داسي ښکاري چي د سند لايق او فعال سفير گډومل د احمدشاه بابا تر مرگه لا هم دغه وظيفه درلوده او په کندهار کيني و.

د تيمور شاه له درباره په ۱۲۰۶ هـ کال اسدالله خان نورزی د سفير په ډول د هندوستان د ډهلي دربار ته راليرل سوی و، چي د ده سره غلام محمدخان د وقايع نگار په ډول ملگری و، دا سفير د جلال آباد او پيښور له خوا کشمير او شاه جهان آباد ته ولاړ او د تيمورشاه يو فرمان ورسره و، چي د دغي لاري افغاني حاکمان به دوي سالم رسوی دا فرمان په تاريخ حسين شاهي کيني نقل سويدي.

دغسي هم په دغه خطي کتاب کيني بل فرمان سته چي په ۲۴ د جمادي الاخر ۱۲۰۶ دهغه غلام احمد خان افغاني وقايع نگار په نامه ليکل سويدي او داسي ښکاري چي د افغاني سفير اسدالله خان نورزی سره د هند سفير وجيه الدين ملگری دی، او دی د ملتان له خوا څخه ډهلي ته تی، او هغه غلام احمد خان هم ورسره و ځکه چي د پيښور د عامل قاسم خان په نامه حواله سويدي . د تيمورشاه يو بل فرمان چي د رجب په ۲۵ تاريخ ۱۲۰۷ هـ

کال کینل سویډی، دا بنکاره کوي چي هغه غلام احمد خان لا هغسي د هندوستان په وقایع نگاری مقرر دی، او له هغه ځایه خپل رویدادونه یعنی راپورونه دکابل دربار ته را استوی. او دغه مطلب یو بل فرمان هم تائیدوي چي په ۱۲۰۸ هـ کال صادر سویډی.

داسي بنکاري چي د هندوستان سفير وجیه الدین خان ته د تیمورشاه له خوا وجیه الدوله لقب ورکړه سویډی، اودی د ۱۲۰۶ هـ د ذیقعدې په میاشت بیرته د ملتان لخوا څخه ډهلي ته تی، او هغه غلام احمد خان هم ورسره و ځکه چي یو دغسي فرمان دتیمور شاه له خوا په هغه تاریخ حسین شاهي کبني سته.

د تیمورشاهي دربار روابط د پنجاب له حاکمانو سره له دې څخه بنکاري چي اتنت بهادر دهغه ځای یو حکمران ته د نجیب الدوله او جگناته رام بل حکمران ته د مظفردولته دلاور د جنگ القاب ورکوی، او د دوي د عارضو ځواب په شاهي فرمان کبني صادروي او عالیجاه مقرب الخاقان احمد خان بارکزی شاهنکچی باشي له هغي سيمي څخه راغواړي. دا فرمان هم حسین شاهي تاریخ ضبط کړيدي.

په دې کتاب کبني د شاه زمان فرمانونه هم سته، او داسي بنکاري چي هغه غلام احمد خان اوس د افغاني دربار له خوا د سفير او وقایع نگار په ډول په ډهلي کبني پاته دی، اوکله کله کابل ته هم راځي.

په ۱۲۱۱ هـ کال د ډهلي له درباره سیدمحمود خان کابل ته راغی دې سفير یوخط هم ورسره راوړي و چي د ډهلي پاچا میرزا اکبر پخپله ولیعهدې ټاکلی او د هغه منظوري او په رسمیت منل ئي د شاه زمان له درباره غوښتي و. نو شاه زمان د ۱۲۱۱ هـ کال په ذیحجه کبني یو فرمان صادر کئ اوپه هغه کبني وايي:

" رقمیه مدت طراز که در باب احوال موالفت اشتمال، و ولي عهدي اخ اعزاز شد ارجمند ستوده سیر میرزا محمداکبر و دیگر مواد، رقمزده کلك بلاغت نشان منیشیان عطارد توامان، به صحابت سیادت پناه سلاله السادات العظام سید محمود خان انفاذ شده بود، عز ورود یافت احوال حالی و خاطر نشان شد. قبل ازین حسب الرقم قضا شیم، برادر عزیز میرزا اکبر به ولي عهدي مقرر نموده بودیم، حال نیز معزي الیه را مجدداً به ولیعهدی آن نیجاء مقرر و خلعت پادشاهی معه يك راس اسپ، به صحابت سیادت پناه مذکور جهد برادر کامگار ارسال شده عنقریب وارد و شرف وصول خواهد یافت چون بین دولتیین عالیئین را فیما بین مغیایرت منظور نیست همه اوقات گزاری حالات خیریت آیات نموده باشند".

شاه زمان له درباره یو بل فرمان د لنهاسنگه په نامه صادر سویډی، چي په هغه کبني وايي: " بنا برین درین وقت عالیجاه غلام احمد خان را به جهت تفحص احوال دوستان و حاسدان این دودمان رفیع الشان مامور آنطرف فرموده ایم". او له دې څخه بنکاري دغه سفير بیله ډهلي د هندوستان د نورو حکمرانانو سره هم سیاسي روابط ټینگول.

په ۱۲۰۸ هـ د انگرېزانو یو سیاسي هیئت کابل او د شاه زمان دربار ته راتی، نو له شاهي درباره یو فرمان د مهاراجه د نهراج دولت راوسندیه په نامه صادر سو چي وايي: " درین ولایعده الخوانین العظام غلام احمد خان وقایع نگار بلاد هندوستان بعرض رسانید، که عالیجاهان سیادت ونجابت دستگاهان وسید غلام محمد خان ایلچیان فرنگي عظیم حضور انور مي باشند، به ورود عالیجاهان مزبور هر يك بلد و بدرقه همراه آنها نموده از حدود خود صحیح وسالم بگذارنید". دغه ایلچیان فرنگي څو تنه وو، چي د تاریخ حسین شاهي په ناقصه نسخه کبني فقط د یوه سید غلام محمد خان نوم لیکلی دی. دغه باید هیر نه سي چي د فرنگي د دغو

ایلچیانو راتگ د هغه وخته سره برابر دی، چې سر جان مالکم د انگریزانو نماینده د قاجاري دربار سره د افغانستان د احتملي حملي پر خلاف په ۱۸۰۱ معاهده امضاء کړې وه.

د شاه زمان له دربار په پنجاب کښي سردار احمدخان بارکزی شاهکچی باشی د تنظیمه رئیس په ډول مقرر و، نو یو فرمان د عجیب سنگهه راجه جسروټ په نامه سته او هغه ته امر کيږي چې د دغه افغاني سردار اطاعت او د ده په سلاح کار وکړي.

لکه چې وویل سوه د هندوستان سفیر په افغاني دربار کښي سید محمود خان و، دغه سفیر چې بیرته ډهلي ته تی، نو د شاه زمان یو فرمان د ډهلي د شهزاده میرزا اکبر په نامه صادر سو، او ډیر سوغاتونه د دغه سفیر په وسیله د هند شهزاده ته د ولي عهدي د رسمي منلو له فرمانه سره واستول سول. دا فرمان د ۱۲۱۱ هـ په ربیع الاول کښي صادر سو. داسي ښکاري چې د دغه کال په آخر کښي افغاني سفیر او وقایع نگار غلام احمد خان له ډهلي څخه بعضي پیغامونه کابل ته راوړي وه، چې بیرته خپل ماموریت ته تی نو د ۱۲۱۱ هـ د ذیحجي په میاشت یو فرمان د شاه زمان له خوا د " خاصه دودمان برتري، نقاوه خاندان سروري، برادر سعادت سیر میرزا محمد اکبر " په نامه صادر سو، چې غلام احمد خان مو بیرته د هندوستان دکارونو دپاره در واستاوه، او دا فرمان دیوې سیاسي اعتماد نامي په ډول لیکل سویدی.

اعلیحضرت زمان شاه د افغانستان یو میرنی او لو همته پادشاه و، ده غوښته چې د احمدشاهي مملکت سرحدونه په هندوستان کښي خپل اقتدار هم وساتي، نو ئې په ۱۲۱۱ هـ کال له پینسوره د هند پر خوا حرکت وکړ، کله چې افغاني لوي لښکر تر اباسین واوښت او پر حسن ابدال ئې واړول، نو د هند پاچا شاه عالم یو مکتوب د سفیر میرزا غلام محمد خان په وسیله د شاه زمان دربار ته را واستاوه . په حسین شاهي تاریخ کښي یو فرمان سته، چې د شاه زمان له خوا د شاه عالم د مکتوب په جواب کښي لیکل سویدی، او داسي وايي چې افغاني لښکر اوس پر حسن ابدال پراته دي مگر ځکه چې د گرمی موسم راغی، نو اوس بیرته کابل ته ځو او د مني په موسم کښي بیرته هندوستان ته را رهې سو. په دې فرمان کښي وايي:

"بناء علیه عالیجاه رفیع جایگاه میرزا غلام محمد خان – که مایل امانت داري مکنون اسرار ورموز استار و به حلیه کیاست و فراست متحلي است، به جهت اعلام چگونگی وهاج روانه بزم والا شد تا عجاله الوقت شرفیاب حضور شده مقدمات مکنونه را که به تبلیغ آن مامور است به مسامع اطلاع و آگاهی خواهد رسانید".

دا و د اعلیحضرت احمد شاه بابا څخه تر شاه زمان پوري، د افغاني دربار روابط د مملکت د شرقي پلو له تحت الحمایه حکمرانانو سره چې حتی د ډهلي دربار د ولیعهد د تقرر منظور ي هم له کابله غواري.

د افغاني شهنشاهی یوه بله ما تحته سیمه د بلوڅو لویه خاني وه په کلات کښي، چې د احمد شاه بابا معاصر د بلوڅو لوی خان نصیر خان بلوڅ و او دی به هر وخت د احمدشاه سره په جنگو او سفرونو کښي ملگری و، او حتی د دی بلوڅی خاندان ښځي هم په احمدشاهي حرم کښي وې.

د بلوڅو د خان له خوابه هم یو نماینده تل په افغاني دربار او کندهار کښي و او دغه نماینده د امیر دوست محمد خان تر عصره پوري لا هم په کندهار کښي سکونت کاوه، او د دکتور بیلوی له یاد دابنتو څخه چې د سرلمسدين له هیئت سره په ۱۸۵۷ م په کندهار کښي و همداسي ښکاري چې د بلوڅانو دکلات د خان له خوا یو نماینده په کندهار کښي د شهزاده غلام حیدر خان په دربار کښي و او ځيني سیاسي کارونه ئې هم کوله.

دا وه ځيني هغه معلومات چي د تيمورشاهي او زمان شاهي دورې له سياسي روابطو څخه مخصوصاً د مملکت د شرقي همسايگانو سره موجود وه، او دا هغه وخت دئ چي لا د خانه جنگي په سبب د افغان لويه شهنشاهي نه وه ورانه سوي، او د افغاني دولت نفوذ شرقاً تر ډهلي پوري رسيدی.

مگر د شاه زمان د سلطنت دوره د ده په ناکام او رندولو سره په داسي حال کښي ختمه سوه چي په مملکت کښي خانه جنگي او په سدوزو شهزاده گانوکښي نفاق ولوېد، او د افغاني شهنشاهي شرقي برخي لکه کشمير، پنجاب، سنده، بلوڅو يو يو له دي مملکته جلا سول، او هغه وسيع مملکت چي د احمدشاه بابا په لاس جوړ سوي و د ده د لمسيانو له خوا ټوتي ټوتي سو او دا زمور د ملي تاريخ يوه اسفناکه دوره وه. (۱)

(۱) آريانا مجله، ۴۶۳۱ کال، ۴ مه گڼه ص ۱.

پای

